



MALTA

**QORTI CIVILI
PRIM' AWLA**

**ONOR. IMHALLEF
GIANNINO CARUANA DEMAJO**

Seduta tas-27 ta' Mejju, 2005

Citazzjoni Numru. 884/2003

Bank of Valletta p.l.c.

Versus

Jonathan Paul Grima

F'din il-kawża s-soċjetà attriċi qiegħda titlob illi l-konvenut iroddilha flus li tatu b'self.

Iċ-ċitazzjoni tgħid illi s-soċjetà attriċi kienet tat lill-konvenut faċilitajiet bankarji b'kitba privata tad-19 ta' Lulju 2000 u llum hija kreditriċi tiegħu fis-somma ta' sebat elef, erba' mija u tmienja u sittin lira u tnejn u għoxrin ċenteżmu (Lm7,468.22) barra l-imgħax mill-1 t'April 2003 sa meta jintradd is-self.

Iċ-ċitazzjoni tkompli tgħid illi seħħew waħda jew aktar mill-ġrajjet li taħseb għalihom il-kitba, l-aktar, iżda mhux biss, (a) billi l-konvenut naqas milli jagħmel il-ħlasijiet kif miftiehem fil-kitba, (b) billi naqas milli jwettaq obligazzjonijiet oħra li ntrabat bihom fl-istess kitba, u/jew (ċ) billi hemm bidliet materjali fiċ-ċirkostanzi tiegħu illi jqiegħdu f'perikolu jew jolqtu ħażin is-setgħa tiegħu li jrodd

id-dejn. Għalhekk il-konvenut tilef il-benefiċċju tat-terminu u għandu jrodd il-bilanċ kollu tad-dejn.

Billi għalxejn sejthet lill-konvenut b'ittra ufficjali tad-9 ta' Mejju 2003 biex iħallas, l-attriċi fetthet din il-kawża u qiegħda titlob illi l-qorti:

1. tgħid illi seħnew waħda jew aktar mill-ġrajjet imsemmija fuq; u

2. tikkundanna lill-konvenut iħallas sebat elef, erba' mija u tmienja u sittin lira u tnejn u għoxrin ċenteżmu (Lm7,468.22) flimkien ma' l-imagħax mill-1 t'April 2003 sa meta jsir il-ħlas u l-ispejjeż, fosthom dawk ta' l-ittra ufficjali tad-9 ta' Mejju 2003 u tal-mandati li ġew ipprezentati flimkien maċ-ċitazzjoni.

Il-konvenut, għalkemm notifikat bl-atti u bl-avviż tas-smiġħ, ma ressaqx eċċezzjonijiet u baqa' kontumaċi.

Il-fatti li wasslu għal din il-kawża ġraw hekk:

Il-konvenut kien issellef xi flus mingħand is-soċjetà attriċi u ngħata faċilità ta' *overdraft* għall-għanijiet tan-negozju tiegħu. Ingħata żmien biex iħallas iżda, għalkemm għamel xi ħlasijiet fil-bidu, wara xi żmien waqaf iħallas. Illum lis-soċjetà attriċi għandu jagħtiha sebat elef, erba' mija u tmienja u sittin lira u tnejn u għoxrin ċenteżmu (Lm7,468.22) barra l-imagħax mill-1 t'April 2003. Is-soċjetà attriċi saret taf ukoll illi terzi għandhom pretensjonijiet kontra l-konvenut u mexxew kontra tiegħu bil-qorti bil-ħruġ ta' mandati kawtelatorji.

Dwar il-benefiċċju taż-żmien, l-art. 1079 tal-Kodiċi Ċivili jgħid hekk:

Meta d-debitur ma jistax jitlob il-benefiċċju taż-żmien.

1079. Id-debitur ma jkunx jista' jitlob iżjed il-benefiċċju taż-żmien jekk isir mhux solvibbli, jew jekk l-istat tiegħu jkun tbidel li jqiegħed fil-perikolu l-ħlas tal-kreditu, jew b'egħmilu jkun naqqas il-garanzija illi skond il-kuntratt kien ta' kreditur, jew jekk ma jkunx tah il-garanzija li kien wiegħdu.

Meta għamel it-talba għas-self, il-konvenut ma kienx wera li kellu djun oħra¹. Il-fatt illi issa terzi qegħdin ifittxuh għall-ħlas ta' djun, flimkien mal-fatt li waqaf iħallas lill-attriċi, jagħti raġuni għax taħseb illi l-istat tiegħu hekk tbidel li qiegħed fil-perikolu l-ħlas tal-kreditu; għal din ir-raġuni ma jistax jinqeda bil-benefiċċju tat-terminu.

Għal dawn ir-raġunijiet il-qorti, wara li tgħid illi seħnet ġrajja li ttellef lill-konvenut il-benefiċċju tat-terminu,

¹ Fol. 46.

Kopja Informali ta' Sentenza

tikkundannah iħallas lis-soċjetà attriċi s-somma ta' sebat elef, erba' mija u tmienja u sittin lira u tnejn u għoxrin ċenteżmu (Lm7,468.22) flimkien ma' l-imgħax mill-1 t'April 2003 sa meta jsir il-ħlas, u l-ispejjeż mitluba fiċ-ċitazzjoni.

< Sentenza Finali >

-----TMIEM-----